

## اگر لوگ ٹیکس نیٹ میں آئیں گے تو انکا اپنا فائدہ ہے، شبر زیدی

کراچی (ٹی وی رپورٹ) جیو کے پروگرام ”آج شاہزیب خانزادہ کے ساتھ“ میں گفتگو کرتے ہوئے چیئرمین ایف بی آر شبر زیدی نے کہا ہے کہ اگر لوگ ٹیکس نیٹ میں آئیں گے تو ان کا اپنا فائدہ ہے، وفاقی وزیر سائنس و ٹیکنالوجی فواد چوہدری نے کہا کہ ملک میں احتساب کرنے کیلئے سیاسی ماحول بن گیا ہے ورنہ ادارے تو پہلے بھی موجود تھے، وزیر اطلاعات خیبرپختونخوا شوکت یوسف زئی نے کہا کہ بی آر ٹی کی تکمیل کیلئے ڈیڈ لائن دینا اب چھوڑ دی ہے، ماہر بین الاقوامی امور معید یوسف نے کہا کہ امریکا اور ایران کے درمیان کشیدگی اس حد تک بڑھ گئی ہے کہ نہ چاہتے ہوئے بھی کوئی حادثہ ہوسکتا ہے چیئرمین ایف بی آر شبر زیدی نے کہا کہ پنجاب کا پراپرٹی کا ڈیٹا ہم نے ڈاؤن لوڈ کر دیا ہے سندھ کا کل پرسوں تک آجائے گا، یہ ڈیٹا معلومات کیلئے ہماری ویب سائٹ پر دستیاب ہے، ہم نے جمعے کو دو ڈیٹا بیس لانچ کیے ہیں ایک نادرا کا سہولت اکاؤنٹ ہے جبکہ دوسرا ایف بی آر معلومات اکاؤنٹ ہے، نادرا کے سہولت اکاؤنٹ میں ٹریول اور ٹیلیفون کا ڈیٹا ہے جبکہ ایف بی آر کے اکاؤنٹ میں پراپرٹی، بینک کے وڈبولٹنگز، یوٹیلٹیز شامل ہیں، یہ ضروری نہیں کہ اس ڈیٹا بیس میں سب کچھ ہو، ممکن ہے ہمارے پاس ڈیٹا میں کچھ کمی بیشی ہو، کسی بھی شخص کی یہ معلومات کسی اسسمنٹ کیلئے استعمال نہیں ہوگی، یہ حکومت اور ٹیکس دہندہ کے درمیان انٹرایکشن ہے، اس ڈیٹا کی بنیاد پر ٹیکس نادہندہ سے ٹیکس ریکوری کرسکتے ہیں۔

چیئرمین ایف بی آر شبر زیدی کا کہنا تھا کہ ہماری قوم کا طریقہ ہے کہ آخری دنوں میں کام کرتے ہیں، لوگ ایمنسٹی اسکیم سے فائدہ اٹھائیں یا نہ اٹھائیں ایف بی آر کیلئے دونوں صورتوں میں کامیابی ہے، ہم آج پراپرٹی کی ویلیوایشن پر بھی نظر ثانی کر کے اسے 85 فیصد کے قریب لے گئے ہیں جسے جاری کر دیا گیا ہے، اگر لوگ ٹیکس نیٹ میں آئیں گے تو ان کیلئے فائدہ ہے، جو لوگ ٹیکس نیٹ میں نہیں آتے انہیں پتا ہونا چاہئے کہ ایف بی آر اٹومیشن سسٹم اور انفارمیشن ڈیٹا کے ساتھ ٹیکس ریکوری کرے گا، قانون کے تحت ہم جو عملدرآمد کرسکتے ہیں کریں گے، یہ بھی یاد رکھا جائے کہ بے نامی کے تحت ہمارے پاس اثاثے ضبط کرنے کا بھی حق ہے۔ شبر زیدی نے کہا کہ 30 جون کے بعد ایمنسٹی اسکیم کی مدت میں اضافہ نہیں ہوگا، اثاثے ظاہر کرنے کی تاریخ 30 جون ہے جبکہ ادائیگی کی تاریخ اس کے بعد ہے، تمام پاکستانیوں سے درخواست ہے کہ تیس جون تک ڈیکلریشن کر دیں ادائیگی 30 جون 2020ء تک بھی کرسکتے ہیں وفاقی وزیر سائنس و ٹیکنالوجی فواد چوہدری نے کہا کہ نیب شاید پروگرام میں کی گئی بات کو صحیح طور پر سمجھ نہیں سکا ہے، میری بات کا نیب کے فنکشنز سے کوئی تعلق نہیں تھا، میرا کہنا تھا کہ پاکستان میں اس وقت احتساب کا جو بیانیہ ہے وہ عمران خان نے بنایا ہے۔